



জনসংযোগ, অসম  
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ  
প্ৰেছ বাৰ্তা

নং : ৩৪৯/২০২০

ৰাজ্যৰ উদ্যোগ খণ্ডৰ কেইবাটাও সংগঠনৰ প্ৰতিনিধিৰ সৈতে মুখ্যমন্ত্ৰী সৰ্বানন্দ সোণোৱালৰ বৈঠক

## অসমত বিদেশী কোম্পানীৰ বিনিয়োগ সম্পৰ্কত প্ৰধানমন্ত্ৰীৰে মুখ্যমন্ত্ৰীৰ টেলিফোনিক বাৰ্তালাপ

প্ৰত্যাহ্বান যিমানৈ প্ৰৱল হয়, পদক্ষেপো সিমানৈই অভিনৱ হ'ব লাগিব : মুখ্যমন্ত্ৰী  
অৰ্থনৈতিক বিকাশৰ সমান্তৰালভাৱে পাৰিৱেশিক ভাৰসাম্যও ৰক্ষা কৰি চলিব লাগিব : মুখ্যমন্ত্ৰী

ৰাজ্যৰ উদ্যোগ খণ্ডৰ কাম-কাজ আৰম্ভ কৰাৰ বাবে ৰাজ্য চৰকাৰক ধন্যবাদ জ্ঞাপন কৰিলে  
উদ্যোগ খণ্ডৰ প্ৰতিনিধিসকলে

**দিছপুৰ, ১১ মে' :** ক'ভিড-১৯ৰ ফলত ৰাজ্যৰ উদ্যোগ খণ্ডলৈ নামি অহা প্ৰত্যাহ্বান আৰু উদ্যোগ খণ্ডক পুনৰ্জীৱিতকৰণৰ দিশ সমূহ আলোচনাৰ বাবে আজি অসম প্ৰশাসনীয় পদাধিকাৰী মহাবিদ্যালয়ত ৰাজ্যৰ উদ্যোগ আৰু বাণিজ্য বিভাগৰ উদ্যোগত ৰাজ্যৰ উদ্যোগ খণ্ডৰ লগত জড়িত বিভিন্ন সংগঠনৰ প্ৰতিনিধিসকলৰ সৈতে মুখ্যমন্ত্ৰী সৰ্বানন্দ সোণোৱালে এক বৈঠকত মিলিত হোৱাৰ লগতে 'ভিডিঅ' কনফাৰেন্সিঙৰ জৰিয়তেও মত-বিনিময় কৰে।

বৈঠকত মুখ্যমন্ত্ৰী সোণোৱালে কয় যে ক'ভিড-১৯ৰ ফলত ৰাজ্যৰ অৰ্থনৈতিক ক্ষেত্ৰলৈ যথেষ্ট প্ৰত্যাহ্বান নামি আহিছে। অন্যান্য খণ্ডসমূহৰ লগতে ৰাজ্যৰ উদ্যোগ খণ্ডয়ো এই প্ৰত্যাহ্বানৰ মোকাবিলা কৰাৰ বাবে কাম কৰিব লাগিব। প্ৰত্যাহ্বান যিমানৈ প্ৰৱল হয়, পদক্ষেপো সিমানৈই অভিনৱ হ'ব লাগিব বুলি উল্লেখ কৰি মুখ্যমন্ত্ৰীয়ে কয় যে প্ৰধানমন্ত্ৰী নৰেন্দ্ৰ মোদীয়ে ঘোষণা কৰা লক ডাউনৰ দৰে সময়োচিত পদক্ষেপৰ বাবেই দেশৰ জনসাধাৰণ সুৰক্ষিত হ'ব পাৰিছে। মুখ্যমন্ত্ৰীয়ে কয় যে ক'ভিড-১৯ৰ যুঁজখনৰ সমান্তৰালভাৱে অৰ্থনৈতিক ক্ষেত্ৰখনক আগুৱাই নিয়াৰ বাবে ৰাজ্য চৰকাৰে ইতিমধ্যে পদক্ষেপ গ্ৰহণ কৰিছে। লক ডাউনৰ ফলত উদ্যোগ খণ্ডত হোৱা ক্ষতিৰ বিষয়টো ৰাজ্য চৰকাৰে গুৰুত্বসহকাৰে গ্ৰহণ কৰিছে বুলি উল্লেখ কৰি মুখ্যমন্ত্ৰীয়ে কয় যে সুভাষ দাসৰ অধ্যক্ষতাত ৰাজ্য চৰকাৰে গঠন কৰি দিয়া অৰ্থনীতি বিষয়ক পৰামৰ্শদাতা সমিতিয়ে ৰাজ্যৰ উদ্যোগ খণ্ডৰ পৰাও পৰামৰ্শ গ্ৰহণ কৰিব।

মুখ্যমন্ত্ৰী সোণোৱালে কয় যে অসম চৰকাৰে ৰাজ্যখনত এক ঔদ্যোগিক পৰিৱেশ গঢ়ি তোলাৰ বাবে নিৰিচ্ছিন্নভাৱে কাম কৰি আহিছে। ৰাজ্যখনত বিনিয়োগৰ বাবে এক অনুকূল পৰিৱেশ গঢ় লৈ উঠিছিল যদিও শেহতীয়াভাৱে ক'ভিড-১৯ৰ ফলত এই ইতিবাচক ব্যৱসায়িক পৰিৱেশ বিঘ্নিত হৈ পৰিছে,



জনসংযোগ, অসম  
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ  
প্ৰেছ বাৰ্তা

যাক ঘূৰাই অনাৰ বাবে আমি নিৰন্তৰ কাম কৰিব লাগিব। মুখ্যমন্ত্ৰীয়ে কয় যে ৰাজ্যিক মুঠ ঘৰুৱা উৎপাদনত ৰাজ্যৰ উদ্যোগ খণ্ডই ৩৯ শতাংশ অৰিহণা আগবঢ়ায়। ৪ লাখ লোকক এই খণ্ডই প্ৰৰোক্ষ নিয়োগৰ সুবিধা সৃষ্টি কৰাৰ উপৰি পৰোক্ষভাৱে ২০ লাখ লোকৰ প্ৰত্যক্ষ নিয়োগ সম্ভৱ কৰি তুলিছে। চাহ খণ্ডই ৰাজ্যৰ অৰ্থনীতিত গুৰুত্বপূৰ্ণ অৰিহণা যোগাবলৈ সক্ষম হৈছে বুলি উল্লেখ কৰি মুখ্যমন্ত্ৰীয়ে কয় যে লক ডাউন আৰম্ভ হোৱাৰ ফলত বৃহৎ আৰু ক্ষুদ্ৰ চাহ বাগিচাসমূহৰ উৎপাদন হ্রাস পাইছে আৰু ইয়াৰ ফলত ৫০০ কোটি টকাতকৈ অধিক টকাৰ লোকচানৰ সন্মুখীন হ'ব লগা হৈছে। মুখ্যমন্ত্ৰীয়ে কয় যে কেন্দ্ৰীয় চৰকাৰে লক ডাউনৰ শিথিলতা দিয়াৰ পিছত অৰ্থনৈতিক গতি ত্বৰান্বিত কৰাৰ বাবে ৰাজ্য চৰকাৰে উদ্যোগ-কৃষিকে ধৰি বিভিন্ন ক্ষেত্ৰত শিথিলতা আনিছে। মুখ্যমন্ত্ৰীয়ে ঔদ্যোগিক কাম-কাজ চলোৱাৰ সময়ত সামাজিক দূৰত্ব বজাই ৰখাৰ লগতে স্বাস্থ্য বিভাগে দিয়া নীতি-নিৰ্দেশনাসমূহ মানি চলি এই খণ্ডটোক অধিক গতিশীল কৰি তুলিবলৈ আহ্বান জনায়। মুখ্যমন্ত্ৰীয়ে কয় যে ঔদ্যোগিক সংগঠনৰ প্ৰতিনিধিসকলে আগবঢ়োৱা পৰামৰ্শসমূহ ৰাজ্য চৰকাৰে আন্তৰিকতাৰে গ্ৰহণ কৰি এই ক্ষেত্ৰত উপযুক্ত পদক্ষেপ গ্ৰহণ কৰিব।

কেন্দ্ৰীয় চৰকাৰৰ নিৰ্দেশাৱলী অনুসৰি ৰাজ্য চৰকাৰে শ্ৰমিকসকলক অসমলৈ ওভতাই অনাৰ বাবে পদক্ষেপ গ্ৰহণ কৰিছে বুলি উল্লেখ কৰি মুখ্যমন্ত্ৰীয়ে কয় যে এই শ্ৰমিকসকলৰ দক্ষতাক প্ৰয়োগ কৰি ৰাজ্যখনৰ অৰ্থনৈতিক গতি অধিক ত্বৰান্বিত কৰিব লাগিব। অহা ১২ মে'ৰ পৰা ২৪ মে'লৈ পাঁচখন ট্ৰেইনযোগে শ্ৰমিকসকল ভাৰতৰ বিভিন্ন প্ৰান্তৰ পৰা অসমলৈ ঘূৰি আহিব বুলিও মুখ্যমন্ত্ৰীয়ে উল্লেখ কৰে। মুখ্যমন্ত্ৰীয়ে কয় যে কাৰ্ভিড-১৯-এ প্ৰকৃতিক কিদৰে সংৰক্ষণ কৰিব লাগে সেই কথা আমাক শিকাইছে। প্ৰকৃতি বিনষ্ট নকৰাকৈ আমাৰ অৰ্থনৈতিক গতি আগুৱাই নিব লাগিব বুলিও মুখ্যমন্ত্ৰীয়ে কয়। মুখ্যমন্ত্ৰীয়ে কয় যে প্ৰকৃতি সংৰক্ষণ আৰু অৰ্থনৈতিক উন্নয়ন সমান্তৰালভাৱে গতি কৰিব লাগিব। অৰ্থনৈতিক বিকাশৰ সমান্তৰালভাৱে আমি পৰিৱেশৰ ভাৰসমতাও ৰক্ষা কৰি চলিব লাগিব। মুখ্যমন্ত্ৰীয়ে কয় যে ঔদ্যোগিক সংগঠনৰ সৈতে হোৱা আজিৰ আলোচনাই ৰাজ্য চৰকাৰৰ মনোবল বৃদ্ধি কৰিছে। দেশৰ ১৩০ কোটি জনসাধাৰণৰ সন্মুখত আমি ৩ কোটি ৩০ লাখ জনসাধাৰণে 'টীম অসম'ৰ মানসিকতাৰে অৰ্থনৈতিক গতি অধিক ত্বৰান্বিত কৰিব লাগিব। মুখ্যমন্ত্ৰীয়ে কয় যে বহু বিদেশী কোম্পানীয়ে ভাৰতবৰ্ষত বিনিয়োগ কৰিব বিচাৰিছে। অসমকো এই ক্ষেত্ৰত উৎসাহিত কৰাৰ বাবে কেন্দ্ৰীয় চৰকাৰলৈ পত্ৰ প্ৰেৰণ কৰাৰ উপৰি তেওঁ ব্যক্তিগতভাৱেও প্ৰধানমন্ত্ৰীৰ সৈতে কথা-পাতিছে বুলি উল্লেখ কৰি মুখ্যমন্ত্ৰীয়ে কয় যে প্ৰধানমন্ত্ৰীয়ে এই ক্ষেত্ৰত ইতিবাচক সঁহাৰি জনাইছে। ইয়াৰ বাবে উপযুক্ত আন্তঃগাঁথনি, বিনিয়োগ নীতি আদি গঢ়ি তোলাৰ বাবে সংকল্প ল'ব লাগিব বুলিও মুখ্যমন্ত্ৰীয়ে কয়।

এই বৈঠকত উদ্যোগ আৰু বাণিজ্য বিভাগৰ মন্ত্ৰী চন্দ্ৰমোহন পাটোৱাৰীয়ে কয় যে ৰাজ্যৰ উদ্যোগ খণ্ডক আগুৱাই নিয়াৰ বাবে ৰাজ্য চৰকাৰে দৃঢ়তাৰে বিভিন্ন পদক্ষেপ গ্ৰহণ কৰি আহিছে। এক্ট ইষ্ট পলিচী এফেয়াৰ্ছ বিভাগ, অসম দক্ষতা উন্নয়ন অভিযানৰ লেখীয়া পদক্ষেপসমূহৰ ফলত দক্ষিণ-পূব এছিয়াৰ সৈতে ব্যৱসায়িক সম্পৰ্ক সুদৃঢ় কৰাৰ এক পৰিৱেশ নিৰ্মাণ হৈ উঠিছে। ৰাজ্য চৰকাৰে জলপথ ব্যৱস্থাতোক শক্তিশালী কৰাৰ বাবে লোৱা পদক্ষেপে আমাৰ উদ্যোগ খণ্ডৰ গতিশীলতা অধিক বৃদ্ধি কৰিব বুলিও



জনসংযোগ, অসম  
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ  
প্ৰেছ বাৰ্তা

মন্ত্ৰীগৰাকীয়ে কয়।

বৈঠকত উদ্যোগ খণ্ডৰ প্ৰতিনিধিসকলে ক'ভিড-১৯ৰ সংক্ৰমণ প্ৰতিহত কৰাৰ বাবে ৰাজ্য চৰকাৰে গ্ৰহণ কৰা পদক্ষেপৰ শলাগ লয়। লক ডাউনৰ শিথিলতাৰ ক্ষেত্ৰত উদ্যোগ বিভাগকো সামৰি লোৱাৰ বাবে তেওঁলোকে ৰাজ্য চৰকাৰক ধন্যবাদ জ্ঞাপন কৰে। প্ৰতিনিধিসকলে উদ্যোগ খণ্ডত আহি পৰা প্ৰত্যাহ্বান আৰু ইয়াৰ মোকাবিলা কৰাৰ বাবে বিভিন্ন পৰামৰ্শ আগবঢ়ায়।

বৈঠকত ৰাজহুৱা খণ্ডৰ প্ৰতিষ্ঠান অইল ইণ্ডিয়া লিমিটেডৰ মুখ্য মহাপ্ৰবন্ধক সন্দীপ গোস্বামী, গুৱাহাটী শোধানাগাৰৰ মুখ্য মহাপ্ৰবন্ধক এন চক্ৰৱৰ্তী, নুমলীগড় শোধানাগাৰৰ মুখ্য মহাপ্ৰবন্ধক নিপন বৰঠাকুৰ, অসম গেছ কোম্পানী লিমিটেডৰ পৰিচালন সঞ্চালক গকুল স্বৰ্গীয়াৰী, আছাম ষ্টাৰ্টআপ দ্য নেটৱৰ্ক মুখ্য পৰিচালন বিষয়া প্ৰাঞ্জল কোঁৱৰ, ফেডাৰেশ্যন অব ইণ্ডিয়ান চেম্বাৰ অৱ কমাৰ্চ এণ্ড ইণ্ডাষ্ট্ৰীৰ সঞ্চালক (উত্তৰ-পূব) বিশ্বজিৎ চক্ৰৱৰ্তী, ফেডাৰেশ্যন অৱ ইণ্ডাষ্ট্ৰীজ এণ্ড কমাৰ্চ, নৰ্থ-ইষ্টাৰ্ণ ৰিজন (ফাইনাৰ)ৰ সভাপতি পৰিত্ৰ বুঢ়াগোঁহাই, কনফেডাৰেশ্যন অফ ইণ্ডিয়ান ইণ্ডাষ্ট্ৰী (আছাম চেপ্টাৰ)ৰ সঞ্চালক অভিজিৎ বৰুৱা, ইণ্ডিয়ান চেম্বাৰ অৱ কমাৰ্চৰ আঞ্চলিক প্ৰধান ঈশান্তৰ সভাপতি, পি এইচ ডি চেম্বাৰ অৱ কমাৰ্চৰ উপ-আৱাসিক সঞ্চালক এছ হাজৰিকা, অসম চেম্বাৰ অৱ কমাৰ্চৰ অধ্যক্ষ ৰূপম গোস্বামী, অল আছাম স্মল স্কেল ইণ্ডাষ্ট্ৰীজ এছ'চিয়েশ্যনৰ সভাপতি, লঘু উদ্যোগ ভাৰতী (এন ই আৰ)ৰ কাৰ্যকৰী সভাপতি মনোজ লুন্দিয়া, এবিটাৰ সম্পাদক অভিজিৎ শৰ্মা, এন ই টি এৰ উপদেষ্টা বিদ্যানন্দ বৰকটকী আৰু অসম চেম্বাৰ অৱ কমাৰ্চৰ সভাপতি সঞ্জীৱ নাৰায়ণে উপস্থিত থাকে। আনহাতে ভিডিঅ' কনফাৰেন্সত অংশগ্ৰহণ কৰা উদ্যোগ খণ্ডৰ প্ৰতিনিধিসকল হৈছে টি বোৰ্ড ইণ্ডিয়াৰ অধ্যক্ষ পি কে বেজবৰুৱা, কনচালটেটিভ কমিটি অব প্লেণ্টেশ্যন এছ'চিয়েশ্যন আৰু ইণ্ডিয়ান টি এছ'চিয়েশ্যনৰ অধ্যক্ষ বিবেক গোৱেংকা, আসাম টি প্লেণ্টাৰ্চ এছ'চিয়েশ্যনৰ অধ্যক্ষ ড° নজৰানা আহমেদ, ভাৰতীয় চা পৰিষদৰ অধ্যক্ষ নলিন খেমালী, সদৌ অসম ক্ষুদ্ৰ চাহ খেতিয়ক সন্থাৰ সাধাৰণ সম্পাদক কৰুণা মহন্ত আৰু টি এছ'চিয়েশ্যন অৱ ইণ্ডিয়াৰ সচিব প্ৰধান পি কে ভট্টাচাৰ্য।

আজিৰ এই আলোচনাৰ সময়ত মুখ্যমন্ত্ৰীৰ মিডিয়া উপদেষ্টা হৃষীকেশ গোস্বামী, মুখ্যমন্ত্ৰীৰ আইন উপদেষ্টা শান্তনু ভৰালী, পৰিৱেশ আৰু বন বিভাগৰ প্ৰধান সচিব অৰিনাশ পি যোশী, বিত্ত বিভাগৰ প্ৰধান সচিব সমীৰ সিনহা, শ্ৰমিক কল্যাণ বিভাগৰ প্ৰধান সচিব ড° জে বি এক্সা, উদ্যোগ আৰু বাণিজ্য বিভাগৰ আয়ুক্ত সচিব কে কে দ্বিবেদীৰ লগতে অন্যান্য উচ্চপদস্থ বিষয়াবৰীয়াসকল উপস্থিত থাকে।

পুঃডেঃ/ প্ৰঃকুঃবঃ /  
১১/৫/২০২০